

Brussell, 29 ta' Lulju 2026
(OR. en)

11097/26

Fajl Interistituzzjonali:
2026/0227 (NLE)

AGRI 537
AGRIORG 84
OIV 3

PROPOSTA

minn:	Is-Segretarju Ġenerali tal-Kummissjoni Ewropea, iffirmata mis-Sa Martine DEPREZ, Direttur
data meta waslet:	29 ta' Lulju 2025
lil:	Is-Sa Thérèse BLANCHET, Segretarju Ġenerali tal-Kunsill tal-Unjoni Ewropea
Nru dok. Cion:	COM(2026) 407 final
Suġġett:	Proposta għal DEĊIŻJONI TAL-KUNSILL dwar il-pożizzjoni li għandha tittiehed f'isem l-Unjoni Ewropea fl-Organizzazzjoni Internazzjonali tad-Dielja u l-Inbid (OIV)

Id-delegazzjonijiet isibu mehmuz id-dokument COM(2026) 407 final.

Mehmuz: COM(2026) 407 final



IL-KUMMISSJONI
EWROPEA

Brussell, 29.7.2026
COM(2026) 407 final

2026/0227 (NLE)

Proposta għal

DEĊIŻJONI TAL-KUNSILL

**dwar il-pożizzjoni li għandha tittiehed f'isem l-Unjoni Ewropea fl-Organizzazzjoni
Internazzjonali tad-Dielja u l-Inbid (OIV)**

MEMORANDUM TA' SPJEGAZZJONI

1. SUĠĠETT TAL-PROPOSTA

Din il-proposta tikkonċerna d-deċiżjoni li tistabbilixxi l-pożizzjoni li għandha tittiehed f'isem l-Unjoni fl-Assemblea Ġenerali tal-OIV fis-16 ta' Ottubru 2026 rigward l-adozzjoni prevista tar-Riżoluzzjonijiet tal-OIV li jistgħu jipproduċu effetti legali fuq id-dritt tal-Unjoni.

2. KUNTEST TAL-PROPOSTA

2.1. Status partikolari tal-UE fl-OIV

Bħalissa, 50 Stat huma membri tal-OIV, li fosthom 20 huma Stati Membri tal-Unjoni. L-UE mhijiex membru tal-OIV. Madankollu, mill-20 ta' Ottubru 2017, l-OIV tat lill-Unjoni l-istatus partikolari previst fl-Artikolu 4 tar-Regoli ta' Proċedura tal-OIV, li jippermettilha tintervjeni fil-hidmiet tal-Kummissjonijiet, tas-Sottokummissjonijiet u tal-gruppi ta' esperti u tattendi għal-laqgħat tal-Assemblea Ġenerali u tal-Kumitat Eżekuttiv.

2.2. L-OIV

L-Organizzazzjoni Internazzjonali tad-Dielja u l-Inbid (OIV) hija organizzazzjoni intergovernattiva xjentifika u teknika attiva fis-settur tad-dwieli, tal-inbid, tax-xorb abbażi tal-inbid, tal-ġheneb tal-mejda, taż-żbib u ta' prodotti oħra tad-dwieli. L-oġettivi tal-OIV huma li (i) tinforma dwar miżuri biex ikun jista' jitqies it-tħassib tal-produtturi, tal-konsumaturi u ta' atturi oħra fis-settur tad-dwieli u tal-prodotti tal-inbid, (ii) tassisti organizzazzjonijiet internazzjonali oħra li huma involuti f'attivitajiet ta' standardizzazzjoni u (iii) tikkontribwixxi għall-armonizzazzjoni internazzjonali ta' prattiki u standards eżistenti.

2.3. L-att previst tal-OIV

L-Assemblea Ġenerali tal-OIV li jmiss se ssir fis-16 ta' Ottubru 2026. F'dak il-kuntest u abbażi ta' diskussjonijiet li saru waqt il-laqgħat tekniċi tal-OIV f'April 2026, wiehed jista' jistenna li r-Riżoluzzjonijiet li ġejjin, li joħolqu effetti legali, se jkunu fuq l-aġenda tal-Assemblea Ġenerali għall-adozzjoni:

- L-abbozz tar-Riżoluzzjoni OENO-MICRO 20-669A u B dwar l-istabbilizzazzjoni mikrobijoloġika tal-most u tal-inbid, rispettivament, permezz tal-kampi elettriċi bl-impulsi (PEF);
- L-Abbozz tar-Riżoluzzjoni OENO-TECHNO 14-540A u B dwar il-prattiki enoloġiċi speċifiċi għall-inbid dealkoħolizzat u parzjalment dealkoħolizzat, rispettivament;
- L-abbozz tar-Riżoluzzjoni OENO-TECHNO 14-544 dwar it-trattament bil-polidimetilsilossan;
- L-abbozz tar-Riżoluzzjoni OENO-TECHNO 20-672A dwar it-trattament b'silika mesoporuża funzjonalizzata (FMS) għall-istabbilizzazzjoni tal-proteini tal-most;
- L-abbozz tar-Riżoluzzjoni OENO-TECHNO 21-706 li taġġorna l-fajl 3.3.13 "Trattament tal-inbejjed bil-mannoproteini tal-ħmira";
- L-abbozz tar-Riżoluzzjoni OENO-TECHNO 23-730 dwar il-limitu tal-aċidu sorbiku fl-inbid;
- L-abbozz tar-Riżoluzzjoni OENO-TECHNO 23-734 dwar it-trattament tal-most abjad b'żibeġ adsorbenti tal-istiren-divinilbenzen biex jiġu eliminati l-komposti polifenoliċi li jagħtu l-kulur kannella;

- L-abbozz tar-Riżoluzzjoni OENO-TECHNO 23-735 dwar it-trattament tal-inbid abjad b'żibeg adsorbenti tal-istiren-divinilbenzen biex jiġu eliminati l-komposti polifenoliċi li jagħtu l-kulur kannella;
- L-abbozz tar-Riżoluzzjoni OENO-TECHNO 25-761 li tagħgorna l-fajl 3.4.21 "Attivaturi tal-fermentazzjoni malolattika";
- L-abbozz tar-Riżoluzzjoni OENO-SPECIF 21-695 li tiddefinixxi l-monografija fuq ir-reżini ta' kelazzjoni tal-istiren-divinilbenzen bi grupp funzjonali iminodiacetiku;
- L-abbozz tar-Riżoluzzjoni OENO-SPECIF 23-727 li tagħgorna l-monografija tal-aċidu ċitriku;
- L-abbozz tar-Riżoluzzjoni OENO-SCMA 24-754 dwar il-metodu analitiku għad-determinazzjoni tal-proporzjon isotopiku tal-istronzju ($^{87}\text{Sr}/^{86}\text{Sr}$) fl-inbejjed (Metodu tat-tip IV);
- L-abbozz tar-Riżoluzzjoni SECSAN-SECUAL 23-722 li tagħgorna l-klassifikazzjoni tat-tannini enologiċi bħala addittivi jew għajnuna għall-ipproċessar.

L-aġenda tal-laqgħa tal-Assemblea Ġenerali tal-OIV mistennija tibqa' tevolvi u jaf jiżdiedu mal-aġenda aktar riżoluzzjonijiet li joħolqu effetti legali fuq id-dritt tal-Unjoni. Sabiex tiżgura l-effiċjenza tal-hidma tal-Assemblea Ġenerali, filwaqt li tirrispetta r-regoli tat-Trattati, il-Kummissjoni se tissupplimenta jew temenda fiż-żmien dovut il-proposta attwali biex tippermetti lill-Kunsill jadotta l-pożizzjoni li għandha tittiehed ukoll għal dawn ir-riżoluzzjonijiet.

3. POŻIZZJONI LI GħANDHA TITTIEHD F'ISEM L-UNJONI

Il-biċċa l-kbira tal-abbozzi tar-riżoluzzjonijiet li se jiġu ppreżentati għall-votazzjoni fl-Assemblea Ġenerali tal-OIV li jmiss ġew diskussi estensivament mill-esperti xjentifiċi u tekniċi tas-settur tal-inbid. Jikkontribwixxu għall-armonizzazzjoni internazzjonali tal-istandards tal-inbid u se jistabbilixxu qafas li se jiżgura kompetizzjoni ġusta fin-negozjar tal-prodotti tas-settur tal-inbid. Għaldaqstant, jenhtieg li jiġu appoġġati.

Madankollu, l-abbozz tar-Riżoluzzjoni OENO-TECHNO 14-540A li tippermetti ż-żieda tal-gliċerol (E 422) fl-inbid dealkoholizzat f'livell massimu ta' konċentrazzjoni ta' 50 g/L, tqies f'opinjonijiet xjentifiċi reċenti¹ adottata mill-Awtorità Ewropea dwar is-Sigurtà fl-Ikel ("l-Awtorità") li kkonkludiet li d-doża ta' referenza akuta (DAR) tinqabeż fil-gruppi kollha tal-popolazzjoni. L-opinjonijiet xjentifiċi tipprevedi wkoll il-konċentrazzjonijiet massimi teorici tal-gliċerol (E 422) fl-inbid dealkoholizzat li fihom l-esponiment ma jaqbiż id-DAR għal gruppi differenti tal-popolazzjoni. Fid-dawl ta' din l-evidenza l-ġdida, hemm il-bżonn li tiġi definita ġestjoni xierqa tar-riskju u tiġi vvalutata xjentifikament il-kwantità tal-gliċerol eżoġenu (E 422) fir-rigward tal-funzjoni teknoloġika tiegħu fil-firxa l-ġdida ta' sikurezza. Għalhekk din ir-Riżoluzzjoni għandha tiġi appoġġata biss jekk it-trattament speċifiku li jirreferi għaž-żieda tal-gliċerol jitneħħa mir-Riżoluzzjoni sabiex tkun tista' ssir valutazzjoni xjentifiċa xierqa tal-funzjoni teknoloġika tal-gliċerol (E 422) filwaqt li titqies l-opinjonijiet xjentifiċi tal-Awtorità.

¹ Safety of acute exposure to the food additive glycerol (E 422) from beverages.
<https://efsa.onlinelibrary.wiley.com/doi/10.2903/j.efsa.2026.10057>

4. BAŻI LEGALI

4.1. Bażi legali proċedurali

4.1.1. Principji

L-Artikolu 218(9) tat-Trattat dwar il-Funzjonament tal-Unjoni Ewropea (it-TFUE) jipprevedi deċiżjonijiet li jstabbilixxu *“l-pożizzjonijiet li għandhom jiġu adottati f’isem l-Unjoni f’sede stabbilita fi ftehim, meta dik is-sede tintalab tadotta atti li jkollhom effetti legali, sakemm dawn ma jkunux atti li jissupplimentaw jew jemendaw il-qafas istituzzjonali tal-ftehim.”*

L-Artikolu 218(9) tat-TFUE japplika irrispettivament minn jekk l-Unjoni hix membru tal-korp jew parti tal-ftehim².

Il-kunċett ta’ *“atti li jkollhom effetti legali”* jinkludi l-atti li jkollhom effetti legali bis-saħħa tar-regoli tal-ligi internazzjonali li jirregolaw il-korp ikkonċernat. Dan jinkludi strumenti li ma għandhomx effett vinkolanti skont id-dritt internazzjonali, iżda li *“jistgħu jinfluwenzaw b’mod determinanti l-kontenut tal-leġiżlazzjoni adottata mil-leġiżlatura tal-Unjoni”*³.

4.1.2. Applikazzjoni għal dan il-każ

Skont ir-Regolament (UE) Nru 1308/2013 tal-Parlament Ewropew u tal-Kunsill u r-Regolament Delegat tal-Kummissjoni (UE) 2019/934, ċerti riżoluzzjonijiet adottati u ppublikati mill-OIV jaf ikollhom effetti legali fuq id-dritt tal-UE, b’mod partikolari dawk li jikkonċernaw il-metodi u l-prattiki enoġiċi ta’ analiżi rakkomandati. Għalhekk jenħtieġ li l-pożizzjoni tal-Unjoni fir-rigward ta’ dawk ir-Riżoluzzjonijiet b’rabta mal-kwistjonijiet li jaqgħu fil-kompetenza tagħha, tiġi adottata mill-Kunsill u espressa mill-Istati Membri li huma membri tal-OIV waqt il-laqgħat tal-OIV, b’azzjoni kongunta fl-interess tal-Unjoni.

Għalhekk, il-baži legali proċedurali għad-deċiżjoni proposta hi l-Artikolu 218(9) tat-TFUE.

4.2. Bażi legali sostantiva

4.2.1. Principji

Il-baži legali sostantiva għal deċiżjoni skont l-Artikolu 218(9) tat-TFUE tiddependi primarjament fuq l-oġettiv u l-kontenut tal-att previst li fir-rigward tiegħu tittiehed pożizzjoni f’isem l-Unjoni. Jekk l-att previst ikollu żewġ għanijiet jew żewġ komponenti, u jekk wieħed minn dawk l-għanijiet jew minn dawk il-komponenti jkun jista’ jiġi identifikat bħala dak ewlieni, filwaqt li l-iehor ikun sempliċement wieħed inċidentali, id-deċiżjoni skont l-Artikolu 218(9) tat-TFUE trid tissejjes fuq baži legali sostantiva unika, jiġifieri dik meħtieġa mill-għan jew mill-komponent ewlieni jew predominanti.

4.2.2. Applikazzjoni għal dan il-każ

L-oġettiv ewlieni tal-abbozzi tar-Riżoluzzjonijiet previsti relatat mal-armonizzazzjoni tal-istandards tal-inbid u għalhekk mal-implimentazzjoni ta’ politika agrikola komuni. Għalhekk, il-baži legali sostantiva tad-deċiżjoni proposta hija magħmula mill-Artikolu 43 tat-TFUE.

4.3. Konkluzjoni

Jenħtieġ li l-baži legali tad-deċiżjoni proposta tkun l-Artikolu 43, flimkien mal-Artikolu 218(9) tat-TFUE.

² Is-sentenza tal-Qorti tal-Ġustizzja tas-7 ta’ Ottubru 2014, Il-Ġermanja vs Il-Kunsill, C-399/12, ECLI:EU:C:2014:2258, il-punt 64.

³ Is-sentenza tal-Qorti tal-Ġustizzja tas-7 ta’ Ottubru 2014, Il-Ġermanja vs Il-Kunsill, C-399/12, ECLI:EU:C:2014:2258, il-punti 61 sa 64.

5. PUBBLIKAZZJONI TAL-ATT PREVIST

Mhux applikabbli.

Proposta għal

DEĊIŻJONI TAL-KUNSILL

dwar il-pożizzjoni li għandha tittiehed f'isem l-Unjoni Ewropea fl-Organizzazzjoni Internazzjonali tad-Dielja u l-Inbid (OIV)

IL-KUNSILL TAL-UNJONI EWROPEA,

Wara li kkunsidra t-Trattat dwar il-Funzjonament tal-Unjoni Ewropea, u partikolarment l-Artikolu 43, flimkien mal-Artikolu 218(9) tiegħu,

Wara li kkunsidra l-proposta tal-Kummissjoni Ewropea,

Billi:

- (1) Fl-Assemblea Ġenerali li jmiss tagħha tas-16 ta' Ottubru 2026, l-Organizzazzjoni Internazzjonali tad-Dielja u l-Inbid (OIV) se teżamina u possibbilment tadotta Riżoluzzjonijiet (“abbozzi tar-Riżoluzzjonijiet tal-OIV”). Dawk ir-Riżoluzzjonijiet tal-OIV se jkollhom effetti legali għall-finijiet tal-Artikolu 218(9) tat-Trattat.
- (2) L-Unjoni mhijiex membru tal-OIV. Madankollu, fl-20 ta' Ottubru 2017, l-OIV tat lill-Unjoni l-istatus partikolari previst fl-Artikolu 4 tar-Regoli ta' Proċedura tal-OIV.
- (3) L-OIV hija magħmula minn 20 Stat Membru. Dawk l-Istati Membri għandhom il-possibbiltà li jipproponu emendi tal-abbozzi tar-Riżoluzzjonijiet tal-OIV u se jintalbu jadottaw dawk ir-Riżoluzzjonijiet fl-Assemblea Ġenerali tal-OIV li jmiss fis-16 ta' Ottubru 2026.
- (4) Jixraq li tiġi stabbilita l-pożizzjoni li għandha tittiehed f'isem l-Unjoni fil-laqgħat tal-OIV fir-rigward tal-abbozzi tar-Riżoluzzjonijiet tal-OIV b'rabta ma' kwistjonijiet li jaqgħu taħt il-kompetenza tagħha. Jenhtieg li dik il-pożizzjoni tiġi espressa fil-laqgħat tal-OIV mill-Istati Membri li huma membri tal-OIV, li jaġixxu b'mod kongunt fl-interess tal-Unjoni.
- (5) Skont ir-Regolament (UE) Nru 1308/2013 tal-Parlament Ewropew u tal-Kunsill¹ u r-Regolament Delegat tal-Kummissjoni (UE) 2019/934², ċerti Riżoluzzjonijiet adottati u ppubblikati mill-OIV se jkollhom effetti legali.

¹ Ir-Regolament (UE) Nru 1308/2013 tal-Parlament Ewropew u tal-Kunsill tas-17 ta' Diċembru 2013 li jistabbilixxi organizzazzjoni komuni tas-swieq fi prodotti agrikoli u li jhassar ir-Regolamenti tal-Kunsill (KEE) Nru 922/72, (KEE) Nru 234/79, (KE) Nru 1037/2001 u (KE) Nru 1234/2007 (ĠU L 347, 20.12.2013, p. 671, ELI: <http://data.europa.eu/eli/reg/2013/1308/oj>).

² Ir-Regolament Delegat tal-Kummissjoni (UE) 2019/934 tat-12 ta' Marzu 2019 li jissupplimenta r-Regolament (UE) Nru 1308/2013 tal-Parlament Ewropew u tal-Kunsill f'dak li jirrigwarda ż-żoni ta' vitikultura li fihom tista' tiżdied il-qawwa alkoholika, il-prattiki enologiċi awtorizzati u r-restrizzjonijiet applikabbli għall-produzzjoni u l-konservazzjoni tal-prodotti tad-dielja, il-persentaġġ minimu tal-alkohol għall-prodotti sekondarji u r-rimi tagħhom, u l-pubblikazzjoni tal-fajls tal-OIV (ĠU L 149, 7.6.2019, p. 1, ELI: http://data.europa.eu/eli/reg_del/2019/934/oj).

- (6) L-Artikolu 80(3), il-punt (a) tar-Regolament (UE) Nru 1308/2013 jipprevedi li, meta tawtorizza l-prattiki enoloġiċi, il-Kummissjoni għandha tqis il-prattiki enoloġiċi u l-metodi ta' analiżi rrakkomandati u ppubblikati mill-OIV.
- (7) L-Artikolu 80(5) tar-Regolament (UE) Nru 1308/2013 jipprevedi li meta tistabbilixxi l-metodi ta' analiżi sabiex tiġi ddeterminata l-kompożizzjoni tal-prodotti tas-settur tal-inbid, il-Kummissjoni għandha tibbaża dawn il-metodi fuq xi metodu rilevanti rrakkomandat u ppubblikat mill-OIV, sakemm dawn il-metodi ma jkunux mhux effettivi jew mhux xierqa fid-dawl tal-oġettiv fil-mira tal-Unjoni.
- (8) L-Artikolu 90(2) tar-Regolament (UE) Nru 1308/2013 jipprevedi li l-prodotti tas-settur tal-inbid importati fl-Unjoni għandhom ikunu prodotti f'konformità mal-prattiki enoloġiċi awtorizzati mill-Unjoni skont dak ir-Regolament jew, qabel dik l-awtorizzazzjoni, prodotti f'konformità mal-prattiki enoloġiċi rrakkomandati u ppubblikati mill-OIV.
- (9) L-Artikolu 9(1) tar-Regolament Delegat (UE) 2019/934 jipprevedi li, meta ma jkunux stabbiliti mill-Kummissjoni, l-ispeċifikazzjonijiet tal-purità u tal-identifikazzjoni ta' sustanzi użati fil-prattiki enoloġiċi iridu jkunu daww imsemmija fil-kolonna 4 tat-Tabella 2 tal-Parti A tal-Anness I ta' dak ir-Regolament, li jirreferu għar-rakkomandazzjonijiet tal-OIV.
- (10) L-abbozzi tar-Riżoluzzjonijiet OENO-MICRO 20-669A u OENO-MICRO 20-669B jipproponu li l-applikazzjoni tal-kampijiet elettriċi bl-impulsi, attwalment permissi għall-gheneb, tiġi estiża wkoll għall-most u l-inbid rispettivament, għall-istabbilizzazzjoni mikrobijoloġika. L-abbozz tar-Riżoluzzjoni OENO-TECHNO 14-540B jistabbilixxi prattiki enoloġiċi speċifiċi għall-inbejjed parzjalment dealkoholizzati. L-abbozzi tar-Riżoluzzjonijiet OENO-TECHNO 23-734 u OENO-TECHNO 23-735 jipproponu li t-trattament b'żibeġ adsorbenti tal-istiren-divinilbenzen jiġi estiż għall-most abjad u għall-inbid abjad rispettivament, għat-tneħħija tal-komposti polifenoliċi ossidizzati u ossidizzabbli li jagħtu l-kulur kannella. L-abbozz tar-Riżoluzzjoni OENO-TECHNO 14-544 jipproponi ż-żieda tad-dimetilpolisilossan matul il-fermentazzjoni alkoħolika tal-most biex tiġi evitata l-formazzjoni tar-raġwa. L-abbozz tar-Riżoluzzjoni OENO-TECHNO 20-672A jipproponi l-użu tas-silika mesoporuża funzjonalizzata fil-most sabiex jitneħħew il-proteini instabbli b'mod selettiv. L-abbozz tar-Riżoluzzjoni OENO-TECHNO 21-706 jaġġorna t-trattament tal-inbejjed bil-mannoproteini tal-ħmira billi jiddefinixxi l-oġettivi għall-inbejjed bojod u rożè u d-doża massima tagħhom. L-abbozz tar-Riżoluzzjoni OENO-TECHNO 23-730 iżid il-limitu massimu aċċettabbli tal-koncentrazzjoni tal-aċidu sorbiku fl-inbid minn 200 għal 250 mg/L speċifikament għall-*Vitis labrusca* u l-ibridi tagħhom u għall-fatturi kwalitattivi speċjali jew għat-tradizzjonijiet speċifiċi għal ċerti pajjiżi, kif stabbilit mil-leġiżlazzjoni nazzjonali. L-abbozz tar-Riżoluzzjoni OENO-TECHNO 25-761 jaġġorna l-fajl 3.4.21 dwar l-attivatur tal-fermentazzjoni malolattika billi jispeċifika n-natura tal-attivatur taċ-ċelluloża. F'konformità mal-Artikolu 80(3), il-punt (a) tar-Regolament (UE) Nru 1308/2013, u mal-Artikolu 9(1) tar-Regolament Delegat (UE) 2019/934, dawn ir-Riżoluzzjonijiet se jkollhom effetti legali.
- (11) L-abbozz tar-Riżoluzzjoni OENO-SPECIF 21-695 iżid il-monografija fuq ir-reżini ta' kelazzjoni tal-grupp funzjonali tal-istiren-divinilbenzenit iminodiacetiku għall-Kodiċi Enoloġiku Internazzjonali; u l-abbozz tar-Riżoluzzjoni OENO-SPECIF 23-727 jaġġorna l-monografija tal-aċidu ċitriku, prinċipalment billi jiddistingwi ż-żewġ forum

monoidrati u anidruži. F'konformità mal-Artikolu 9 tar-Regolament Delegat (UE) 2019/934, dawn ir-Riżoluzzjonijiet se jkollhom effetti legali.

- (12) L-abbozz tar-Riżoluzzjoni OENO-SCMA 24-754 jipproponi li jżid metodoloġija għad-determinazzjoni tal-proporzjon isotopiku tal-istronzju ($^{87}\text{Sr}/^{86}\text{Sr}$) fl-inbejjed tal-Kompendju tal-Metodi Internazzjonali tal-Analiżi tal-Inbid u tal-Most. F'konformità mal-Artikolu 80(5) tar-Regolament (UE) Nru 1308/2013, din ir-Riżoluzzjoni se jkollha effetti legali.
- (13) L-abbozz tar-Riżoluzzjoni SECSAN-SECUAL 23-722 jaġġorna l-klassifikazzjoni tat-tannini enoloġiċi billi jiġu definiti l-każijiet li fihom jistgħu jitqiesu bħala addittiv jew bħala għajjnuna għall-ipproċessar. F'konformità mal-Artikolu 80(3), il-punt (a) tar-Regolament (UE) Nru 1308/2013, u mal-Artikolu 9 tar-Regolament Delegat (UE) 2019/934, din ir-Riżoluzzjoni se jkollha effetti legali.
- (14) Dawk l-abbozzi ta' riżoluzzjonijiet tal-OIV ġew diskussi estensivament bejn l-esperti xjentifiċi u tekniċi tas-settur tal-inbid. Jikkontribwixxu għall-armonizzazzjoni internazzjonali tal-istandards tal-inbid u se jistabbilixxu qafas li se jiżgura kompetizzjoni ġusta fil-kummerċ tal-prodotti tas-settur tal-inbid. Għaldaqstant, jenħtieġ li jiġu appoġġati.
- (15) Abbozz ta' Riżoluzzjoni ieħor li jipproduċi effetti legali fuq id-dritt tal-Unjoni f'konformità mal-Artikolu 80(3), il-punt (a) tar-Regolament (UE) Nru 1308/2013 li jrid jiġi ppreżentat għall-adozzjoni tal-Assemblea Ġenerali, hu l-abbozz tar-Riżoluzzjoni OENO-TECHNO 14-540A. Din ir-Riżoluzzjoni telenka l-prattiki enoloġiċi permessi għall-produzzjoni tal-inbid dealkoħolizzati. Speċifikament għat-trattament "6.34 Żieda tal-gliċerol", l-abbozz tar-Riżoluzzjoni jirrakkomanda li l-koncentrazzjoni totali tal-gliċerol fl-inbid dealkoħolizzati ma taqbiżx il-50 g/L. L-Awtorità Ewropea dwar is-Sigurtà fl-Ikel ("l-Awtorità") reċentement ippubblikat opinjoni xjentifika³ dwar is-sikurezza tal-esponiment akut għall-addittiv tal-ikel gliċerol (E 422) mix-xarbiet, inkluż l-inbejjed dealkoħolizzati. L-opinjoni tikkonkludi li koncentrazzjoni ta' 50 g/L fl-inbejjed dealkoħolizzati taqbeż id-doża akuta ta' referenza (DAR) fil-gruppi kollha ta' polulazzjoni. L-opinjoni tipprevedi wkoll il-koncentrazzjonijiet massimi teorici tal-gliċerol totali (E 422) fl-inbid dealkoħolizzati li fihom l-esponiment ma jaqbiżx id-DAR għal gruppi differenti tal-popolazzjoni u volumi assoċjati ta' event ta' konsum uniku. Fid-dawl ta' dawn is-sejbiet, qabel ma jiġi ffixxat xi livell ta' gliċerol fir-Riżoluzzjoni, hemm bżonn ta' valutazzjoni komprensiva addizzjonali bbażata fuq data sperimentali, inkluż l-identifikazzjoni tal-metodu ta' analiżi, ir-relazzjoni mal-preżenza inizjali tal-gliċerol fil-prodott, l-impatt tal-proċess ta' dealkoħolizzazzjoni fuq il-koncentrazzjoni tiegħu, il-livell minimu ta' gliċerol eżoġenu fir-rigward tal-funzjoni teknoloġika tiegħu u d-definizzjoni ta' strateġija xierqa għall-ġestjoni tar-riskju. Għalhekk, din ir-Riżoluzzjoni jenħtieġ li tigi appoġġata biss jekk it-trattament speċifiku "6.34 Żieda tal-gliċerol" jitneħħa mir-Riżoluzzjoni sabiex tkun tista' ssir il-valutazzjoni xjentifika komprensiva msemmija hawn fuq.
- (16) Sabiex ikun hemm il-flessibbiltà meħtieġa matul in-negożjati qabel l-Assemblea Ġenerali tal-OIV fis-16 ta' Ottubru 2026, jenħtieġ li l-Istati Membri li huma membri tal-OIV jkunu awtorizzati li jaqblu fuq il-bidliet f'dawk l-abbozzi tar-riżoluzzjonijiet tal-OIV sakemm dawn il-bidliet ma jbiddlux is-sustanza tagħhom,

³ Safety of acute exposure to the food additive glycerol (E 422) from beverages.
<https://efsa.onlinelibrary.wiley.com/doi/10.2903/j.efsa.2026.10057>

ADOTTA DIN ID-DEĊIŻJONI:

Artikolu 1

Il-pożizzjoni li għandha tittieħed f'isem l-Unjoni fl-Assemblea Ġenerali tal-OIV skedata għas-16 ta' Ottubru 2026 hija stabbilita fl-Anness ta' din id-Deċiżjoni.

Artikolu 2

Il-pożizzjoni msemmija fl-Artikolu 1 għandha tiġi espressa mill-Istati Membri tal-Unjoni li huma Membri tal-OIV, filwaqt li jaġixxu b'mod kongunt fl-interess tal-Unjoni.

Artikolu 3

1. Meta jkun hemm il-probabbiltà li l-pożizzjoni msemmija fl-Artikolu 1 tiġi affettwata b'informazzjoni xjentifika jew teknika ġdida li tkun ippreżentata qabel jew waqt il-laqgħat tal-OIV, l-Istati Membri li huma Membri tal-OIV għandhom jitolbu biex il-votazzjoni fl-Assemblea Ġenerali tal-OIV tiġi posposta sakemm il-pożizzjoni tal-Unjoni tkun stabbilita abbażi tal-informazzjoni l-ġdida.
2. Wara l-koordinazzjoni u mingħajr deċiżjoni ulterjuri tal-Kunsill li tistabbilixxi l-pożizzjoni li għandha tittieħed f'isem l-Unjoni, l-Istati Membri li huma Membri tal-OIV, li jaġixxu b'mod kongunt fl-interess tal-Unjoni, jistgħu jaqblu ma' bidliet tekniċi fl-abbozzi tar-Riżoluzzjonijiet tal-OIV imsemmija fl-Anness ta' din id-Deċiżjoni li ma jbidlux is-sustanza tagħhom.

Artikolu 4

Din id-Deċiżjoni għandha tidhol fis-seħh fid-data tal-adozzjoni tagħha.

Magħmul fi Brussell,

*Għall-Kunsill
Il-President*